

# അനുമാദന സമ്മേളനം

അനുഗ്രഹീതമായ സാന്നിധ്യം കൊണ്ട് ഈ നിമിഷങ്ങൾ അർത്ഥപൂർണ്ണമാക്കുന്ന അഭി വന്ദ്യരും ആദരണീയരുമായ....

(ശ്രീ..... ശ്രീ..... ശ്രീ..... പേരുകൾ)

അതോടൊപ്പം ഇവിടെ സന്നിഹിതരായിരിക്കുന്ന എല്ലാ സമൂഹ വ്യക്തിത്വങ്ങളോടും മലങ്കര സഭയുടെ സ്നേഹാദരവുകൾ അർപ്പിക്കുന്നു.

പുണ്യപുരാതനമായ മലങ്കര സഭയുടെ പ്രധാനമേലധ്യക്ഷ പദവിയിലേക്ക് കാരുണ്യ വാനായ ദൈവം ബലഹീനനായ നമ്മെ നിയോഗിച്ചതിനു ശേഷമുള്ള പ്രഥമ സമ്മേളന മാണിത്. അത് അദ്ധ്യാത്മ തേജസ്വികളുടെ ശ്രേഷ്ഠ സംഗമമായതിനാൽ നാമേറ്റവും ആനന്ദിക്കുന്നു. മതജീവിതം വളരെയധികം വിചാരണകൾക്ക് വിധേയമാകുന്ന ഇക്കാ ലത്ത് ഈ വിധമുള്ള ഒരു നിയോഗം വലിയ ഉത്തരവാദിത്വമുള്ളതാണ് എന്ന് നമുക്ക് ബോധ്യമുണ്ട്. ആയതിനാൽ നിങ്ങളോരോരുത്തരുടെയും പ്രാർത്ഥനകൾ വിനയപൂർവ്വം നാം അഭ്യർത്ഥിക്കുന്നു.

പ്രിയമുള്ളവരെ,

ആധുനിക കാലത്തെ സാമൂഹിക ഭിന്നതകളുടെ പ്രധാന കാരണങ്ങളിൽ ഒന്നായി സാമൂഹിക ശാസ്ത്രജ്ഞന്മാർ മതത്തെ വിലയിരുത്തുന്നു എന്നത് നാം ഗൗരവമായി ഗണിക്കേണ്ടതാണ്. നിരുപരാധികമായ ഒരാത്മ വിമർശനത്തിനും വിചിന്തനത്തിനും അത് നാമേവരെയും പ്രേരിപ്പിക്കുന്നുണ്ട്.

- i) ശാസ്ത്ര വികസന ഫലമായി വളരുന്ന സന്ദേഹാത്മകതയും
- ii) സാമൂഹ്യ പ്രശ്നങ്ങളിൽ മതങ്ങൾ എടുക്കുന്ന നിലപാടുകളോടുള്ള എതിർപ്പും
- iii) മാനവ വർഗ്ഗത്തിന്റെ ഏകീകരണത്തിന് വിരുദ്ധമാകത്തക്കവണ്ണം മതങ്ങൾ പ്രകടിപ്പിക്കുന്ന അസഹിഷ്ണതയും ബഹിഷ്കരണ ഭാവവും മതങ്ങൾക്കുള്ളിലും മതപ്രബോധനങ്ങളിലുമുള്ള വിശ്വാസത്തിൽ വിള്ളൽ വീഴ്ത്തുന്നതിന് കാരണമായിട്ടുണ്ട് എന്നതിൽ തർക്കമില്ല.

യഥാർത്ഥത്തിൽ തിരുത്തൽ ശക്തികളായി ഉദയം ചെയ്തിട്ടുള്ള പ്രസ്ഥാനങ്ങൾ നിക്ഷിപ്ത താല്പര്യ സംരക്ഷകരായി മാറുന്നു എന്നാണ് ഈ വിമർശനങ്ങൾ ചൂണ്ടിക്കാട്ടുന്നത്. ഇതിനെ പ്രതിരോധിക്കേണ്ടത് മതം അതിന്റെ യഥാർത്ഥ ലക്ഷ്യങ്ങളെ വിസ്മരിക്കാതെ പ്രയാണം ചെയ്തുകൊണ്ടാണ്.

മതിവരായ്കയുടെ വർത്തമാനകാലത്ത് ശമം ശീലിപ്പിക്കലാണ് മതം ചെയ്യേണ്ടത്. മതം മതിയെ നിയന്ത്രിക്കേണ്ടതാണ്. മതി എന്നാൽ ബുദ്ധി എന്നൊരർത്ഥം. അതോടൊപ്പം സംതൃപ്തിയുടെ വാക്ക് കൂടെയാണ്. മനനശേഷി നഷ്ടമായ മനുഷ്യൻ അത്യാർത്തികളിൽ ബദ്ധനാകുന്നു. ഇത്തരം കെട്ടുകളിൽ നിന്നുള്ള മുക്തിയെക്കുറിച്ചാണ് മതം നിരന്തരം പറഞ്ഞുകൊണ്ടിരിക്കുന്നത്. ജീവിതത്തിന്റെ ക്ഷണികതയും നശ്വരതയും അവിദ്യയുടെ മായാക്കാഴ്ചകളുമെല്ലാം മത ബോധന വിഷയങ്ങളാകുന്നതും ഈ നിത്യാനിത്യവസ്തു വിവേകത്തിലേക്ക് മനുഷ്യനെ ഉണർത്തുന്നതിനാണ്. ബദ്ധനല്ലാത്തവൻ

ബുദ്ധൻ എന്നാണല്ലോ പ്രമാണം. നിർമ്മമതത്തിന്റെ ഈ പരമകോടിയിലാണ് ഈശാ വ്യാസ ഉപനിഷത്ത് ആരംഭിക്കുന്നത് തന്നെ. പൗരസ്ത്യ ക്രൈസ്തവ യോഗാത്മക പാരമ്പര്യത്തിൽ നിന്നുകൊണ്ട് നിസായിലെ വി. ഗ്രിഗറി ഉപയോഗിക്കുന്ന ഒരു പദമാണ് *Apatheia* (Dispassionate state of mind). ഹൃദയ വിചാരങ്ങളെ അവിരാമ പ്രാർത്ഥനയിലൂടെ വിമലീകരിച്ച് ആത്മ പ്രകാശനം നേടി ദൈവസ്വഭാവത്തിലേക്ക് വളരുന്ന Orthodox Way of Life വിശദീകരിക്കുമ്പോഴാണ് ഈ അവസ്ഥാന്തരത്തെ അദ്ദേഹം സൂചിപ്പിക്കുന്നത്. ജലാലുദ്ദീൻ റുമി ചൊല്ലിയതു പോലെ, Let the waters settle, you will see stars and moon mirrored in you. മനസ്സിലെ വിചാര തിരകൾ അടങ്ങുമ്പോൾ ഉള്ളതെളിയും. സത്യത്തിന്റെ വലിയ ആകാശത്തിലേക്ക് നാം ഉണരും. മതം ഉണർത്തേണ്ടത് മനുഷ്യനിലെ ആന്തരീകതയുടെ വിശാലതകളെയാണ്. അവിടെയാണ് സ്നേഹത്തിന്റെയും കാരൂണ്യത്തിന്റെയും കവിഞ്ഞൊഴുകലുകൾ ഉണ്ടാകുന്നത്. സാമൂഹിക ഉദ്ഗ്രഥനത്തിന്റെ ഊർജ്ജ സ്രോതസ്സുകളായി മതം പരിണമിക്കുന്നത് അപ്പോഴാണ്.

ജാതിമതഭേദമെന്യേ പ്രയാസപ്പെടുന്നവരെ സഹായിക്കുവാനും, ബലഹീനരെ ചേർത്തു നിർത്തുവാനും സാധിക്കുന്ന സാഹോദര്യമാണ് യേശുക്രിസ്തു ലോകത്തിന് കാഴ്ചവെച്ചത്. ഭാരതീയ മതജീവിതത്തിന്റെ അടിസ്ഥാന തത്വങ്ങളും, പരസ്പര ബഹുമാനവും, സ്നേഹവും സാഹോദര്യവും ആകുന്നുവല്ലോ. 'വസുധൈവ കുടുംബം' (ലോകമേ തറവാട്) എന്ന മനോഹര മഹത്വാക്യം നമ്മുടെ സഹിഷ്ണുതയുടെയും സാഹോദര്യ അനുഭവത്തിന്റെയും അടിത്തറയാകുന്നു.

ഭാരതീയ സഭയുടെ പാരമ്പര്യത്തിൽ പ. പരുമലത്തിരുമേനിയും പ. പാമ്പാടിത്തിരുമേനിയും, സിസ്റ്റർ അൽഫോൺസാമ്മയും, സാധു കൊച്ചുകുഞ്ഞ് ഉപദേശിയുമൊക്കെ ആത്മീക ജീവിതത്തിന്റെ അതിർ വരമ്പുകൾ ഇല്ലാത്ത വിശാലത ജീവിതത്തിലൂടെ പകർന്നു തന്നവരാണ്.

'വിശുദ്ധ മനുഷ്യരെ വാർത്തെടുക്കുന്ന മുശയായി' നമ്മുടെ സഭകൾ വളരണം. അപ്രകാരമുള്ള പ്രവർത്തനമാണ് മത നേതൃത്വത്തിന്റെ പ്രഥമമായ ഉത്തരവാദിത്വം എന്ന് നമുക്ക് ഉത്തമ ബോധ്യമുണ്ട്.

അതുപോലെ തന്നെ, മതവും രാഷ്ട്രീയവും ചർച്ചാവിഷയങ്ങളാകുന്ന വർത്തമാന കാലത്ത് മതസ്വാതന്ത്ര്യവും മത-രാഷ്ട്രീയ ബന്ധവും ശ്രദ്ധാപൂർവ്വം വിലയിരുത്തപ്പെടേണ്ട വിഷയങ്ങളാണ്. മതത്തിന്റെ പേരിൽ രാഷ്ട്രീയ പാർട്ടികൾ ഉടലെടുക്കുന്നതും പ്രവർത്തന സജ്ജമാകുന്നതും മതേതര രാഷ്ട്ര സങ്കല്പത്തിന് ഭൂഷണമല്ല. രാഷ്ട്രീയ പാർട്ടികൾ മതനിരപേക്ഷതയിൽ നിലകൊള്ളുന്നത് തനതായ പ്രത്യയ ശാസ്ത്രത്തിൽ അധിഷ്ഠിതമായി പ്രവർത്തിക്കുകയും ചെയ്യുന്നതാണ് നമ്മുടെ സമൂഹത്തിന് അഭികാമ്യം.

മതം രാഷ്ട്രീയവൽക്കരിക്കുന്നതും മതനേതൃത്വം രാഷ്ട്രീയ പാർട്ടികളെ നിയന്ത്രിക്കുന്നതും അപകടകരമായ പ്രവണതയായിട്ടാണ് നാം മനസ്സിലാക്കുന്നത്. യഥാർത്ഥത്തിൽ സാഹോദര്യത്തിന്റെയും, കരുണയുടെയും വക്താക്കളായി നമ്മുടെ പൊതു സമൂഹത്തിന്റെ സ്നേഹപൂർവ്വമായ പാരസ്പര്യത്തിന്റെ കണ്ണികകളായി ഒത്തൊരുമിച്ച് നമുക്ക് പ്രവർത്തിക്കാം.

സഭ ദൈവ ഭവനമാണ് (ബൈത്തോ ദ് ആലോഹോ) (Oikoumene) മുഴുവൻ ലോകത്തെയും (the whole inhabited world) ഏക ഗണത്തിൽ ഉൾക്കൊള്ളുന്നതാണ് Oikoumene എന്ന ഗ്രീക്കു പദം. വിവിധ സഭകളുടെ ഒരുമിച്ചുള്ള പ്രവർത്തനത്തിന്റെ വലിയ സാധ്യതകളാണ് എക്യുമെനിക്കൽ പ്രസ്ഥാനങ്ങൾ വിഭാവനം ചെയ്യുന്നത്.

അഖില ലോക സഭാ കൗൺസിലിന്റെ സ്ഥാപക സഭകളിൽ ഒന്നായ മലങ്കരസഭ വിവിധ ക്രൈസ്തവ സഭകളുടെ കൂട്ടായ സാക്ഷ്യത്തിനും ഒരുമിച്ചുള്ള പ്രവർത്തനങ്ങൾക്കും നിരന്തരം നേതൃത്വം നൽകുകയും പ്രോത്സാഹിപ്പിക്കുകയും ചെയ്തിട്ടുണ്ട്. ധന്യനായ പൗലോസ് അപ്പോസ്തോലൻ ഓർമ്മിപ്പിച്ചിട്ടുള്ളതുപോലെ ആത്മാവിന്റെ ഐക്യം സ്നേഹബന്ധത്തിൽ കാത്തുസൂക്ഷിക്കുകയും ചെയ്യുവിൻ (എഫേ. 4:3). ഭാരത ക്രൈസ്തവ സഭയ്ക്ക് ലഭിച്ചിരിക്കുന്ന കർത്തൃശിഷ്യനായ മാർത്തോമ്മാ ശ്ലീഹായുടെ അപ്പോസ്തോലിക പൈതൃകം നമ്മുടെ എക്യുമെനിക്കൽ പ്രവർത്തനത്തിന് പ്രചോദനവും ശക്തിയും പകരും. നീതിയിലും സത്യത്തിലും അധിഷ്ഠിതമായ പാരസ്പര്യം നമ്മുടെ പ്രവർത്തനങ്ങളിൽ എന്നും ഉണ്ടാകണമെന്ന് നാം ആഹ്വാനം ചെയ്യുന്നു.

ദൈവം നമ്മെ ഭരമേല്പിച്ചിരിക്കുന്ന ഈ നിയോഗവും ശുശ്രൂഷയും ദൈവഹിതാനുസരണം അനുവർത്തിക്കുന്നതിന് നിങ്ങളുടെ പ്രാർത്ഥനകളും സഹകരണവും എന്നാലും ഉണ്ടായിരിക്കണം. എല്ലാ നല്ല വാക്കുകൾക്കും ആശംസകൾക്കും ഹൃദയപൂർവ്വം സ്നേഹാദരവുകൾ അർപ്പിച്ചുകൊണ്ടും സർവ്വശക്തനായ ദൈവത്തിന് മഹത്വം കരേറ്റിക്കൊണ്ടും ബലഹീനനായ നമ്മുടെ വാക്കുകൾ ഉപസംഹരിക്കുന്നു.